



MALTA

**QORTI CIVILI
PRIM' AWLA**

**ONOR. IMHALLEF
GIANNINO CARUANA DEMAJO**

Seduta tat-8 ta' Marzu, 2005

Citazzjoni Numru. 583/2003

**Carmelo *sive* Charles u Doriene konjuġi Sammut;
David Mallia, Charles Pace u Francis u Rita konjuġi
Pace**

Versus

Anthony Grech

Din il-kawża hija dwar ġiebjha li qiegħda taħt il-proprjetà taż-żewġ partijiet.

Fiċ-ċitazzjoni l-atturi jgħidu illi l-partijiet huma sidien ta' ġiebjha komuni li tinsab taħt il-proprjetajiet tagħhom fi Triq Giovanni Barbara, 11al Lija.

Il-konvenut, bi ksur tal-liġi, bena 11ajt jew 11itan biex jaqsam il-ġiebjha; dan sar bla ma nkiseb il-kunsens ta' l-atturi u mingħajr ma huma kienu jafu. Dan ix-xogħol li għamel il-konvenut fil-ġiebjha qiegħed jagħmel 11sara għall-iskul ta' l-ilma mit-triq għal 11ol-ġiebjha billi ma j11allihx iġ11addi u l-ilma

qiegħed ifur u joħloq umdità u ħsara oħra. Naqas ukoll il-volum ta' l-ilma li tiflaħ tieħu l-ġiebjja.

L-atturi jgħidu illi x-xogħol li jsir fil-ġiebjja komuni għandu jsir bil-kunsens tal-partijiet kollha, u mhux bil-moħbi u bi ksur tal-liġi. Għalhekk fetħu din il-kawża u qegħdin jitolbu illi l-qorti:

1. tgħid illi l-ġiebjja li tinsab taħt il-proprjetajiet tal-partijiet fi Triq Giovanni Barbara, Ħal Lija, hija proprjetà komuni tal-partijiet, u illi x-xogħlijiet li għamel il-konvenut bla ma kienu jafu l-atturi jnaqqsu l-volum ta' l-ilma li tesa' l-ġiebjja, ifixklu l-iskul ta' l-ilma u jġieghlu li l-ilma jfur u joħloq umdità u ħsara oħra;

2. tgħid illi x-xogħlijiet kollha li qegħdin isiru fil-ġiebjja saru bla ma kienu jafu l-atturi, bi ksur tal-liġi u huma spill vjolenti;

3. tikkundanna lill-konvenut sabiex fi żmien qasir u perentorju jneħhi l-ħajt jew ħitan li bena fil-ġiebjja biex hekk il-ġiebjja terġa' tingieb kif kienet qabel;

4. fin-nuqqas, tagħti lill-atturi s-setgħa li jagħmlu x-xogħlijiet kollha meħtieġa, taħt id-direzzjoni ta' perit jekk meħtieġ, u jħallas l-ispejjeż il-konvenut; u

5. iżżomm lill-konvenut għal dejjem milli jagħmel xogħlijiet fil-ġiebjja proprjetà tal-partijiet.

Qegħdin jitolbu wkoll l-ispejjeż, fosthom dawk ta' l-ittra legali tal-20 ta' Mejju 2003.

Il-konvenut ressaq dawn l-eċċezzjonijiet:

1. iċ-ċitazzjoni saret ħażin u ma tiswiex għax tiġbor flimkien il-petitorju mal-possessorju;

2. il-kawża ma saritx fiż-żmien ta' xahrejn li trid il-liġi;

3. il-konvenut waħdu huwa sid ta' dik il-parti tal-bir li qiegħda taħt l-art tiegħu u għandu l-jedd skond il-liġi li jifridha mill-bqija;

4. l-art tal-konvenut ma tbatix is-servitù li tircievi l-ilma mingħand l-atturi;

5. l-atturi qatt ma kellhom il-pussess ta' dik il-parti tal-ġiebjja li tibqa' dieħla sa taħt l-art tal-konvenut; u

6. il-partijiet kienu ftieħmu illi l-ħajt diviżorju għandu jitla' mill-pedamenti fuq il-linja medjana u għalhekk bil-fors kellha tinqasam il-ġiebjja.

Waqt is-seduta l-partijiet kienu ftieħmu illi l-azzjoni tallum hija waħda petitorja, u għalhekk ma hux meħtieġ li nqisu l-ewwel żewġ eċċezzjonijiet tal-konvenut.

Il-fatti li wasslu għal din il-kawża għraw hekk:

Taħt il-proprjetajiet tal-partijiet hemm ġiebjja li tiegħu l-ilma mit-triq fuq in-naħa ta' l-atturi, fost inħawi oħra, u li jinqdew biha ż-żewġ partijiet. Il-parti l-kbira tal-ġiebjja qiegħda taħt l-art tal-konvenut; taħt l-art ta' l-atturi hemm parti relativament żgħira.

Il-konvenut ried illi l-ġiebjja jaqsamha: bena ħajt fiha fuq il-linja li tifred il-proprjetajiet tal-partijiet, u l-parti li tiġi taħt il-fond tiegħu kompli jaqsamha b'ħajt ieħor, 'il ġewwa mill-ewwel ħajt, sabiex il-parti ta' ġewwanett tal-ġiebjja tiegħu biss ilma minn fuq il-bjut tiegħu u hekk ikun jaf illi l-ilma f'dik il-parti tal-ġiebjja huwa nadif.

Il-konvenut qiegħed igħid illi l-jedd tiegħu li jaqsam u jifred il-ġiebjja huwa mibni fuq l-art. 442 tal-Kodiċi Ċivili:

442. (1) Jekk ġiebjja tibqa' dieħla sa taħt il-fond tal-ġar, dan jista' jagħmel toqba u jinqeda bl-ilma, iżda bl-obbligu li jhallas lis-sid tal-fond li fih it-tħaffir tal-ġiebjja jkun inbeda, nofs l-ispejjeż li jkun għamel.

(2) Kull wieħed miż-żewġ ġirien jista' jitlob li dik il-biċċa tal-ġiebjja li tkun taħt il-fond tiegħu tiġi mifruda minn dik li tkun taħt il-fond ta' l-ieħor b'ħajt li għandu jinbena, u, meta jinħtieg, jissewwa, bi spejjeż tat-tnejn.

(3) Iżda, jekk il-biċċa tal-ġiebjja li tkun tinsab taħt il-fond ta' wieħed mill-ġirien tkun wisq akbar minn dik li tkun tinsab taħt il-fond ta' l-ieħor, il-qorti tista', skond iċ-ċirkostanzi, meta tordna l-firda, tikkundanna lill-ewwel wieħed iħallas lill-ieħor sehem, skond ma jmissu, mis-somma li dan ta' l-aħħar ikun nefaġ għat-tħaffir ta' dik il-ġiebjja.

Il-partijiet ma ressqux prova dwar min kien li ħareġ l-ispejjeż biex ħaffer il-ġiebjja.

L-atturi jgħidu illi l-qasma li jrid il-konvenut ma tistax issir għax il-parti li tkun tmiss lilhom tkun żgħira wisq¹. Qegħdin igħidu wkoll illi, irrISPETTIVAMENT mill-kwistjoni dwar proprjetà, il-fond tagħhom igawdi s-servitù illi l-ġiebjja tirċievi l-ilma mingħandhom.

Fil-fehma tal-qorti, is-soluzzjoni għal din il-vertenza nsibuha fil-kliem ta' l-art. 442 tal-Kodiċi Ċivili.

¹ Ara Lorenzo Baldacchino versus Grazio Mallia, Qorti Ċivili, Prim'Awla, 15 ta' Novembru 1947, Vol. XXXIII.II.185.

Dak l-artikolu ma jagħtix jedd lill-ġâr illi jaqsam il-ġiebjja; jagħtih biss il-jedd illi jitlob illi l-ġiebjja tinqasam bil-modalità mfissra fl-istess artikolu. Sakemm il-qasma ma tkunx saret kif irid l-artikolu, il-ġiebjja għandha tibqa' komuni. Jidher ċar mill-kliem ta' l-artikolu illi għandha tkun il-qorti li "tordna l-firda", u għalhekk il-firda magħmula minn parti mingħajr il-kunsens ta' l-oħra ma tiswiex biex iċċaħħad lil dik il-parti l-oħra mill-jeddijiet tagħha fuq il-ġiebjja.

Għal din ir-raġuni, it-talbiet ta' l-atturi għandhom jintlaqgħu, u ma huwiex meħtieġ li nqisu wkoll jekk l-atturi jgawdux is-servitù illi l-ġiebjja tircievi l-ilma mingħandhom. Il-qorti għalhekk taqta' l-kawża billi tgħid illi l-ġiebjja hija komuni bejn il-partijiet u għalhekk il-konvenut ma kellux jedd jaqsamha billi jibni ħitan fiha bla ma jkseb qabel il-kunsens ta' l-atturi jew jingħata setgħa mill-qorti. Tikkundannah sabiex, fi żmien xahrejn millum, ineħħi l-ħitan li bena fil-ġiebjja biex hekk il-ġiebjja terġa' tingieb kif kienet qabel. Jekk jonqos milli jagħmel dan fiż-żmien li qiegħed jingħatalu, il-qorti tagħti lill-atturi s-setgħa illi, taħt id-direzzjoni ta' l-A.I.Ċ. David Pace li qiegħed jinħatar għalhekk, jagħmlu huma x-xogħlijiet meħtieġa u tikkundanna lill-konvenut iħallas l-ispejjeż li jsiru għalhekk bl-approvazzjoni tal-perit. Iżżomm lill-konvenut milli jerġa' jifred u jaqsam il-ġiebjja jekk mhux wara li jkun mexxa kif irid l-art. 442 tal-Kodiċi Ċivili.

L-ispejjeż ġudizzjarji u dawk ta' l-ittra tal-20 ta' Mejju 2003 għandu jħallashom il-konvenut.

< Sentenza Finali >

-----TMIEM-----